

# ഈ രാഷ്ട്ര പ്രകടനം ഇസ്‌ലാമിന്റെ സമഗ്രതയുടെ ഭാഗമോ?

ടി.കെ.അശ്റഫ്

രണ്ടത്താണിയിൽ സമാപിച്ച എം.എസ്.എം. കേരള സ്റ്റുഡൻസ് കോൺഫറൻസ് ഉയർത്തിയ സന്ദേശങ്ങൾ കൊള്ളേണ്ടവർക്ക് മർമ്മത്തിൽ കൊണ്ടതിന്റെ ഏറ്റവും പുതിയ തെളിവാണ് വിമർശനത്തിന്റെ സകല സീമകളും ലംഘിച്ചുകൊണ്ട് പ്രബോധനം വാരികയിൽ (2011 ജനുവരി 22) ഒരു ജമാഅത്ത് ലേഖകൻ നടത്തിയ രാഷ്ട്രപ്രകടനം. സമ്മേളനം പ്രതീക്ഷിച്ച തിലധികം വിജയിച്ചതിലെ അസഹിഷ്ണുതയാണ് കുറിപ്പിന് പിന്നിലെ വികാരമെന്ന് ആർക്കും ബോധ്യമാകും. നൈമിഷിക അജണ്ടകളിൽ മനംമടുത്ത ജമാഅത്തിലെ വിദ്യാർത്ഥിനികളും യുവാക്കളും ദീനന്വേഷിച്ച് രണ്ടത്താണിയിലെത്തിയത് ലേഖകനെ വല്ലാതെ അസ്വസ്ഥനാക്കിയിട്ടുണ്ട്. മൂന്നു ദിവസവും നിറഞ്ഞുനിന്ന വിദ്യാർത്ഥി സാന്നിധ്യവും ഇദ്ദേഹത്തിന് സഹിച്ചിട്ടില്ല. കേരളം പ്രതീക്ഷയർപ്പിച്ച ഈ സമ്മേളനത്തിന്റെ നന്മകൾ വിലയിരുത്താൻ 'വിശാലമനസ്സുള്ളവർക്ക് കഴിയാത്തത പോകട്ടെ, മുൻകൂട്ടി നിശ്ചയിച്ചുറച്ച വികല വീക്ഷണങ്ങൾ സമ്മേളന നിരൂപണത്തിന്റെ മറവിൽ പുറത്തെടുക്കാൻ സാഹസപ്പെട്ടത് കണ്ടപ്പോൾ സഹതാപം തോന്നി. കാന്തപുരം വിഭാഗത്തെ കുറിച്ച് പിന്തിരിപ്പൻ യാഥാസ്ഥിതികരെന്ന് പലതവണ എഴുതുകയും പ്രസംഗിക്കുകയും ചെയ്തവർക്ക് പുതിയ തിരഞ്ഞെടുപ്പ് നയങ്ങളുടെ ഭാഗമായി അവരെ നവോത്ഥാനത്തിന്റെ വസ്ത്രമണിയിക്കാൻ കൂർആനും സുന്നത്തും സലഫുകളുടെ മാർഗമവലംബിച്ച് അവതരിപ്പിക്കുന്നതിനെ യാഥാസ്ഥിതികത്വമായി ചിത്രീകരിക്കേണ്ടി വന്നിരിക്കുന്നു.

ഉദ്ധരിക്കാവുന്ന ഒരാക്ഷേപവും സമ്മേളനത്തിലുണ്ടായിട്ടില്ല എന്നതിന് ഈ ലേഖനത്തിലെ വിലകുറഞ്ഞ ആരോപണങ്ങൾ തന്നെ തെളിവാണ്. വേദി നിറയെ വൃദ്ധൻമാരാണെന്നും, വിദ്യാർത്ഥികളിൽ മുൻനിരയിൽ കണ്ടില്ലെന്നുമാണ് പരാതി! കേരള വിദ്യാർത്ഥി സമ്മേളനമാണെങ്കിലും സമ്പൂർണ്ണ മുജാഹിദ് സമ്മേളനമാണ് നടന്നതെന്നും വിലപിക്കുന്നുണ്ട്. മുജാഹിദ് വിദ്യാർത്ഥിസംഘടനയുടെ സമ്മേളനത്തിൽ മുജാഹിദുകൾ മാത്രമേ പങ്കെടുക്കാറുള്ളൂ എന്ന ലേഖകന്റെ മുൻവിധിയോടെയുള്ള ഒരു നിരീക്ഷണം മാത്രമാണിത്. കേരള ജമാഅത്ത് ഇസ്‌ലാമിയുടെ പരിപാടികളിൽ പങ്കെടുക്കാറുള്ളത് വെറും ജമാഅത്തുകാർ മാത്രമാണെന്ന സ്വന്തം അനുഭവം വെച്ച് മറ്റുള്ളവരെ കാണാതിരിക്കുകയാണ് ഇനിയും ചിപ്പാവതിരിക്കാൻ നല്ലത്. സമ്മേളനത്തിൽ പങ്കെടുത്ത അറിയപ്പെടുന്ന വിദ്യാർത്ഥി സംഘടനയുടെ സാരഥി തുറന്ന് പറഞ്ഞത് കാണുക: "വിദ്യാർത്ഥി സാന്നിധ്യം കൊണ്ട് സമ്പന്നമായ ഇതുപോലൊരു സമ്മേളനം കേരളത്തിലെ വിദ്യാർത്ഥി സംഘടനകളുടെ ചരിത്രത്തിൽ മുന്മുണ്ടായിട്ടുണ്ടോയെന്ന് എനിക്ക് സംശയമാണ്." വേദിയിൽ മുതിർന്നവരുടെ സാന്നിധ്യത്തെ മോശവും ദോഷവുമായി കാണുന്ന ലേഖകൻ 'മുതിർന്നവരോടൊപ്പമാണ് അനുഗ്രഹമുള്ളത്' എന്ന നബിവാചനത്തെ ശാഖാപരമായി

കണ്ടിട്ടുണ്ടാവണം!! ചെറിയവരോട് കരുണ കാണിക്കുക, വലിയവരെ ബഹുമാനിക്കുക എന്ന പ്രവാചകവചനമാണ് തൗഹീദി പ്രബോധകരുടെ വഴികാട്ടി. സോളിഡാരിറ്റിയുടെ ഉപദേശംകേട്ട് മുലയിലേക്ക് ഒരുങ്ങിക്കൂടിയ ജമാഅത്ത് നേതൃത്വം ഇപ്പോൾ എത്തിപ്പെട്ടിരിക്കുന്നത് കരകയറാനാവാത്ത കയത്തിലാണെന്ന വസ്തുത ഇവിടെ നമുക്ക് കൂട്ടിവായിക്കാം. പഴയകാല പ്രവർത്തകർക്ക് ജമാഅത്ത് ഇപ്പോൾ എത്തിപ്പെട്ട പരിണാമത്തോട് ശക്തമായ വിരോധിപ്പാണുള്ളത്. ജമാഅത്തിന്റെ പഴയ പ്രദേശങ്ങളിൽ പോലും സ്വന്തം അണികൾക്ക് വേണ്ടി കൃത്രിമ ചോദ്യങ്ങളുണ്ടാക്കി മുഖാമുഖങ്ങൾ സംഘടിപ്പിക്കേണ്ടി വരുന്ന ഗതികേടിന് ഇത് വ്യക്തമാണ്.

പതിനായിരക്കണക്കിന് വിദ്യാർത്ഥികളെ സംഘടിപ്പിച്ച് മൂന്നുദിവസം, നീണ്ട അൻപത് മണിക്കൂറുകളിൽ വിശാലമായ പന്തലിൽ ഇത്തരമൊരു സമ്മേളനം കേരളത്തിൽ ഇത് ആദ്യമാണ്. വിദ്യാർത്ഥി പ്രാതിനിധ്യം പ്രതീക്ഷ കവിഞ്ഞപ്പോൾ മുതിർന്നവർക്ക് പന്തലിന്റെ ഒരു വശത്ത് സൗകര്യമേർപ്പെടുത്തുകയായിരുന്നവെന്ന വസ്തുത സമ്മേളനത്തെ നേരിലും ദൃശ്യമാധ്യമങ്ങളിലൂടെയും വീക്ഷിച്ചവർക്ക് അറിയാം. സമ്മേളനവിജയത്തിൽ കലികയറിയതു കാരണം കണ്ണടച്ചു ഇരുട്ടാക്കാൻ ശ്രമിച്ചപ്പോൾ സമ്മേളന സി.ഡി. പുറത്തിറങ്ങാനിരിക്കുന്നുവെന്നത് പോലും ലേഖകൻ മറന്നുപോയി. രാഷ്ട്രീയരംഗപ്രവേശം കാരണം വിദ്യാർത്ഥികളെ പോലും പിടിച്ചു നിർത്താൻ കഴിയില്ലെന്ന് ബോധ്യപ്പെട്ടതിനാലാവണം തങ്ങളുടെ വിദ്യാർത്ഥിസംഘടനയുടെ പ്രഖ്യാപിത സമ്മേളനം ഒഴിവാക്കേണ്ടിവന്നതിലുള്ള ലേഖകന്റെ മനോഭൂഖവും, അന്തഃസംഘർഷവും ദയനീയ വിലാപത്തിൽ തെളിഞ്ഞുകാണുന്നത്.

‘അറിവ് സമാധാനത്തിന്’ എന്ന പ്രമേയം കാലികവും, ആധുനിക വിദ്യാർത്ഥികളുടെ പ്രശ്ന പരിഹാരവുമാണെന്ന് സമ്മേളനത്തിൽ പങ്കെടുത്ത രാഷ്ട്രീയ-സാമൂഹിക സാംസ്കാരിക നായകന്മാരെല്ലാം ഒന്നടങ്കം അഭിപ്രായപ്പെട്ടപ്പോഴും പാലുള്ള അകിട്ടിൽ കൊതുകിന് ചോര തന്നെ കൗതുകം. പ്രമേയം കാലികമല്ലത്രേ! ചീപ്പ് പോപ്പുലാരിറ്റിക്കു വേണ്ടി പ്രമേയങ്ങളുണ്ടാക്കുകയും പരിപാടികൾ പോസ്റ്ററുകളിൽ ഒരുക്കുകയും ചെയ്യുന്ന തങ്ങളുടെ പ്രവർത്തന ശൈലി മാത്രം പരിചയമുള്ള അസഹിഷ്ണുക്കൾ എം.എസ്.എം. നടത്തിയ ദർശനം പ്രവർത്തനങ്ങൾ അറിഞ്ഞുകാണില്ല. ‘അറിവ് സമാധാനത്തിന്’ എന്ന വിഷയത്തിൽ ലക്ഷക്കണക്കിനാളുകൾക്കാണ് എം.എസ്.എം. സന്ദേശരേഖകൾ കൈമാറിയത്. ലഘുകൃതികളും, സി.ഡികളും ഒട്ടേറെ പുറത്തിറങ്ങി. സംസ്ഥാനത്തിനകത്തും പുറത്തും ശതക്കണക്കിന് കാമ്പസുകളിൽ ആയിരക്കണക്കിന് വിദ്യാർത്ഥികളുമായി എം.എസ്.എം. പ്രവർത്തകർ ആശയസംവാദം നടത്തി. മതരാഷ്ട്രവാദത്തിന്റെയും തീവ്രവാദത്തിന്റെയും അപകടങ്ങൾ സമ്മേളനത്തിന്റെ ഒരു സെഷനിലൂടെ വിദ്യാർത്ഥികളെ ബോധ്യപ്പെടുത്തിയതിലുള്ള അമർഷം ലേഖകന്റെ പ്രയോഗങ്ങളിൽ വ്യക്തമാണ്. വിദ്യാർത്ഥി ലോകത്തിന് വിവിധ മേഖലകളിൽ ഉറച്ച കാഴ്ചപ്പാടുകൾ കൈമാറിയ 35 സെഷനുകളിലും തീവ്രവാദം മാത്രമായിരുന്നു വിഷയമെന്ന് പറയാൻ തോന്നുന്ന മനസിന്റെ മസിൽപവർ അപാരം തന്നെ! മുജാഹിദ് പ്രസ്ഥാനവും പോഷകഘടകങ്ങളും ആദർശ പ്രബോധനത്തിൽ ഉറച്ചുനിന്ന്, വ്യതിയാനങ്ങളെ സമൂഹത്തിന് ബോധ്യപ്പെടുത്തി മുന്നേറുന്നതിലെ നിരാശയാണ് വിമർശകരെ ചൊടിപ്പിച്ചത്. വിദ്യാർത്ഥി സമൂഹം അധർമ്മത്തിലേക്കാണ് പോകുമ്പോൾ നോക്കി നിൽക്കാനും നിലവിളിക്കാനും, വർണിക്കാനും മാത്രം കഴിയുന്ന മാധ്യമങ്ങളും, വിദ്യാർത്ഥി സംഘടനകളും ഒരു ഭാഗത്ത് നടക്കുമ്പോൾ തന്റെ സൃഷ്ടിച്ച നാമനെക്കുറിച്ചുള്ള അറിവാണു ഏറ്റവും വലിയ തിരിച്ചറിവെന്ന ആദർശത്തിലൂന്നി എം.എസ്.എം. പരിഹാരമാർഗ്ഗം കൃത്യമായി അവതരിപ്പിക്കുകയാണ് ചെയ്തത്. ഇതാണ് സമ്മേളന വിജയത്തിന്റെ അടിസ്ഥാനം.

പ്രവാചകന്മാരവിലും ലോകത്തോട് ആഹ്വാനം ചെയ്ത ഈ ആശയത്തോട് പകരം എന്തു പരിഹാരമാണ് മറുമരുന്നായി ഇദ്ദേഹത്തിന് അവതരിപ്പിക്കാനുള്ളത്? ശിർക്കിനെതിരെയുള്ള പ്രബോധനത്തെ ശാഖാപരവും നിസ്സാരവുമായി കാണുന്നവരെ തൃപ്തിപ്പെടുത്താനല്ല മുജാഹിദുകൾ സമ്മേളനങ്ങൾ സംഘടിപ്പിക്കുന്നത്. ഫിലിം ഫെസ്റ്റും, സംഗീതക്കച്ചേരിയും, പ്രചാരന

വേഷങ്ങളുമായി അല്ലാഹുവിന്റെ വിധിയിലേക്കുകൾ കാറ്റിൽ പറത്തി വിദ്യാർത്ഥികളെ അവരുടെ ഇഷ്ടത്തിനനുസരിച്ച് 'നയിക്കാൻ' ഒരു സംഘടനയുടെ ആവശ്യമില്ല. ആധുനികതയുടെ പേരിൽ അനിസ്‌ലാമിക സംസ്കാരത്തിലേക്ക് മുസ്‌ലിം വിദ്യാർത്ഥികളെ റിക്രൂട്ട് ചെയ്യലാണ് ഇവരുടെ പ്രവർത്തനരീതി. അനുവദനീയമായ ആധുനിക സങ്കേതങ്ങൾ ഉപയോഗപ്പെടുത്തി പ്രബോധനം ഫലപ്രദമാക്കുകയാണ് വേണ്ടത്. അനുവദനീയമായ ആധുനിക സങ്കേതങ്ങളെ ഫലപ്രദമായി ഉപയോഗപ്പെടുത്തി, സംഘടിപ്പിച്ചു വരുന്ന സാൽവേഷൻ രാജ്യാന്തരപ്രദർശനങ്ങൾ പോലുള്ള മാതൃകാപരമായ പ്രവർത്തനങ്ങൾ മൂലം ഇസ്‌ലാമിക ലോകംതന്നെ കേരളത്തിലെ സലഫി മുന്നേറ്റത്തെ അംഗീകരിക്കുമ്പോഴും സമൂഹത്തിലേക്ക് പുതുതായി ഒന്നും പ്രസരിപ്പിക്കാനില്ലാത്തവരാണ് ദുരാരോപണം പറയുന്നവർ എവിടെയാണാവോ ജീവിക്കുന്നത്?

'മതത്തെ അറിയുക, പ്രമാണങ്ങളിലൂടെ' എന്ന പ്രമേയവുമായി മുസ്‌നടന മണ്ഡലം സമ്മേളനങ്ങളിലെ ആദർശവിശദീകരണങ്ങൾ ജമാഅത്തിന് ഏൽപ്പിച്ചു ആഘാതം ചെറുതല്ലെന്നാണ് ആ പ്രമേയം ഇപ്പോഴും വിഷമത്തോടെ അനുസ്മരിക്കുന്നതിൽ നിന്ന് മനസ്സിലാവുന്നത്. ഇസ്‌ലാമിക പ്രമാണങ്ങളേക്കാൾ മാധുരിയുടെ ആശയങ്ങൾക്ക് പ്രാധാന്യം നൽകിയതിനാൽ, സലഫുകളുടെ മാർഗമവംലംബിച്ചു കൊണ്ട് പ്രമാണങ്ങളെ പിൻപറ്റണമെന്ന് പറഞ്ഞാൽ ജമാഅത്തുകാരന് വിറളി പിടിക്കുക സ്വാഭാവികമാണ്. പ്രമാണങ്ങളെ തെറ്റുദ്ധരിപ്പിച്ച് മാധുരിയുടെ ചിന്തകൾക്ക് ഇസ്‌ലാമിന്റെ മുഖാവരണം നൽകാനുള്ള ജമാഅത്തിന്റെ ശ്രമം വിജയിക്കാതെ പോവുന്നത് മുജാഹിദ് പ്രസ്ഥാനത്തിന്റെ പ്രമാണബദ്ധമായ ഇടപെടലും ഇതുപോലുള്ള സമ്മേളനങ്ങളുമാണെന്നത് ഒരു വസ്തുതയാണ്.

മറ്റു സംഘടനകളുടെ വിമർശനങ്ങളിൽ പലതും മാധുരിസത്തിന്റെ മർമ്മത്തിൽ കൊള്ളാത്തതാണെന്ന് ഇവർ വിലയിരുത്തിയിട്ടുണ്ട്. പ്രമാണത്തെ പേടിക്കുകയല്ല, പ്രമാണത്തിലേക്ക് തിരിച്ചു വരികയാണ് രക്ഷാമാർഗം.

ഇസ്‌ലാമിനെ പ്രമാണങ്ങളിലുള്ളതുപോലെ അവതരിപ്പിച്ചാൽ ആധുനികതക്കിണങ്ങിയില്ലെന്ന അധമ മനസിൻനിന്നാണ് ഇത്തരം ജീർണിച്ച 'ചിന്ത'കൾ കടന്നുവരുന്നത്. ജമാഅത്തിന്റെ ആരംഭകാലം മുതൽ ഇതുവരെയുള്ള മലക്കം മറിച്ചിലുകൾക്കെല്ലാം കാരണം ഈ ചിന്തയാണ്. പ്രമാണങ്ങളിൽ ഉറച്ചുനിന്നുകൊണ്ടുതന്നെ ആധുനികതയുടെ മുഴുവൻ വെല്ലുവിളികൾക്കും മറുപടി പറയാനും, സർവ്വമേഖലകളിലും ദിശ കാണിക്കാനും മുജാഹിദുകൾക്ക് സാധിച്ചിട്ടുണ്ട്., സ്വന്തം താൽപര്യങ്ങളും പോളിസിക്ളും പ്രമാണങ്ങൾക്കനുസൃതമല്ലെങ്കിൽ പോലും പാർട്ടി പ്രവർത്തനത്തിന്റെ ഭാഗമാക്കി മാറ്റുന്നവർ സമൂഹത്തെ എങ്ങോട്ടാണ് നയിക്കുന്നത്? പ്രസ്ഥാനം ജഡമായാൽ ജീർണിക്കുന്ന തെങ്ങിനെയാണെന്നതിന്റെ ഏറ്റവും നല്ല ഉദാഹരണമാണ് ഇന്നത്തെ ജമാഅത്തിന്റെ ചിത്രം. തീവ്രവാദത്തോടും, തെരഞ്ഞെടുപ്പിനോടും, ഇത്രയും കാലം എടുത്ത 'നിലപാട്'കളും, തിരുത്തലുകളും ഇതിന്റെ നല്ല ഉദാഹരണമാണ്. 2010 ജനുവരിയിൽ എറണാകുളത്തുവെച്ച് രാഷ്ട്രീയ പാർട്ടി രൂപം കൊള്ളുമെന്ന് പ്രചരിപ്പിച്ചു. കൊടിയും, നിയമാവലിയും ആയ ശേഷം മറ്റൊരിക്കലേന്ന് പറഞ്ഞ് പിരിയേണ്ടി വന്നു. ഇതെല്ലാം ആഭ്യന്തര സംഘർഷത്തിന്റെ തെളിവാണ്. ജമാഅത്ത് പിന്നിൽനിന്ന് നയിക്കുന്ന 'ജനകീയമുന്നണി'യുടെ പേരിൽ പഞ്ചായത്ത് തെരഞ്ഞെടുപ്പിൽ മൽസരിച്ചു. ജയിച്ചാൽ ക്രെഡിറ്റ് ജമാഅത്തിനും പരാജയപ്പെട്ടാൽ വികസനമുന്നണിക്കും എന്നാണ് കണക്ക് കൂട്ടിയത്. ജനകീയ മുന്നണിക്ക് നിലംതൊടാനായില്ലെന്ന് മാധ്യമത്തിൽതന്നെ അച്ചടിക്കേണ്ടി വന്ന ഗതികേടിന് ശേഷം കേരളം ജമാഅത്തിന്റെ ശക്തി വിലയിരുത്തി.

ജമാഅത്തിനെയും അവരുടെ ഗ്രന്ഥങ്ങളിൽനിന്ന് ഊർജം സ്വീകരിച്ച എൻ.ഡി.എഫിനെയും മാറ്റി നിർത്തി മുന്നോട്ട് പോയാൽ മാത്രമേ തീവ്രവാദ വിരുദ്ധ പടയോട്ടം ലക്ഷ്യം കാണുകയുള്ളുവെന്ന് മുജാഹിദ് പ്രസ്ഥാനം മുമ്പേ പറഞ്ഞതാണ്. ഈ ബോധവൽകരണത്തിന്റെ വിജയമായിരുന്നു ജമാഅത്തിനെ മാറ്റിനിർത്തി കോട്ടക്കലിൽ ചേർന്ന മുസ്‌ലിം സംഘടനകളുടെ യോഗം.

അടുകിലിട്ടുപെട്ട പഴയ മരക്കഷണങ്ങൾ എടുത്തുമാറ്റിയപ്പോൾ ഉള്ളിലൊളിച്ചിരുന്ന പെരുച്ചാഴി വെപ്രാളത്തോടെ തലങ്ങും വിലങ്ങും ഓടുന്നതുപോലെ ജമാഅത്തിന്റെ മതരാഷ്ട്രവാദത്തെ പൊളിച്ചടുക്കിയപ്പോൾ നാടുന്നിളെ നെട്ടോട്ടമോടുകയാണവർ. എവിടെയും അഭയമില്ല. പ്രാണരക്ഷാർത്ഥം ഇപ്പോൾ ഓടിക്കയറിയിരിക്കുന്നത് മർക്കസ് കൂടാരത്തിലാണ്. കാന്തപുരത്തിന്റെ കൂടെനിന്ന് ഒരു ലിഗ്വിരുദ്ധ രാഷ്ട്രീയ പരീക്ഷണമാണ് വരുംനാളുകളിൽ ജമാഅത്ത് ഉദ്ദേശിക്കുന്നത്. കാരന്തൂർ സമ്മേളനത്തേയും കാന്തപുരത്തേയും മുക്തകണ്ഠം പ്രശംസിച്ചെഴുതിയത് ഇതിന്റെ പ്രാരംഭ നടപടിയായി വിലയിരുത്തണം. കാന്തപുരത്തിന്റെ മകൻ എ.പി. അബ്ദുൽഹക്കീം അസ്ഹരിയാണ് അടുത്ത നൂറ്റാണ്ടിന്റെ വഴികാട്ടി എന്നതിലേക്കാണ് ലേഖനത്തിലൂടെ ജമാഅത്ത് എത്തിച്ചേർന്നിരിക്കുന്നത്. മകനെയും, കാന്തപുരത്തെയും, മർക്കസിനെയും ലേഖകൻ പുകഴ്ത്തിയ വരികൾ വായിക്കുന്നവരുടെ പോലും തൊലി ചുളിഞ്ഞു പോകും. മർക്കസ് പ്രചാരണത്തിന്റെ ഭാഗമായി നാടുചുറ്റിയ സഖാഫികൾക്ക് സന്തോഷിക്കാം. ചില ദാവൂദ്മാരെങ്കിലും തങ്ങളുടെ പ്രകടപ്രസംഗത്തിൽ വഞ്ചിതരായല്ലോ? മർക്കസ് സമ്മേളനം നവോത്ഥാനത്തിന്റെ സന്ദേശവും കോട്ടക്കൽ സമ്മേളനം യാഥാസ്ഥിതികത്വത്തിന്റെ സന്ദേശവുമാണ് പ്രസരിപ്പിച്ചതെന്ന് കണ്ടെത്തുന്ന ലേഖകൻ ചില കാര്യങ്ങൾക്ക് മറുപടി പറയേണ്ടതുണ്ട്. മർക്കസ് സമ്മേളനം ഇസ്ലാമിനെയോ, മുസ്ലിം പ്രശ്നങ്ങളെയോ ആണോ കേരളത്തിൽ ചർച്ച ചെയ്തത്? കാന്തപുരത്തിന്റെ മദ്ഹ് മാത്രമല്ലേ മുക്കുമുലകളിൽ പ്രചരിപ്പിച്ചത്? നിങ്ങൾ സ്വപ്നം കാണുന്ന പുരോഗമന വീക്ഷണത്തിന് നല്ല ഭാവിയുണ്ട്. ജാറവ്യവസായത്തിന്റെ മറവിലാണ് മർക്കസ് വളരുന്നത്. ശീർക്ക് സ്ഥാപിക്കാൻ കൂർആൻ എങ്ങിനെ ദുർവ്യാഖ്യാനിക്കാമെന്നാണ് മർക്കസിലെ ഗവേഷണം. ഇതെല്ലാം പുരോഗതിയുടെ അടയാളമായി വിലയിരുത്താനുള്ള തൊലിക്കട്ടി അപാരം തന്നെ. പ്രമാണത്തെ ഭയക്കുന്നവർ യാഥാസ്ഥിതികരായിരുന്നു. അതേ ഭയം ഇവർക്കും ഉണ്ടായിരുന്നു. അവരെ പുകഴ്ത്തുകയും ചെയ്യുന്നു. യാഥാസ്ഥിതികത്വത്തിലേക്ക് കൃപ്തം കുത്തുന്നത് ആരാണ്?

എന്താണ് നവോത്ഥാനം? എന്താണ് യാഥാസ്ഥിതികത്വം? അതെങ്ങനെയുള്ള സൂചകങ്ങൾ ഏതൊക്കെയാണ്? എന്നതിൽ യാതൊരു ധാരണയും ലേഖകനില്ലെന്ന് ഉറപ്പിച്ചു പറയാം. ഭൗതികമായ പുരോഗതിയും, കോൺക്രീറ്റ് കെട്ടിടങ്ങളും ഊതിവീർപ്പിച്ച പ്രശസ്തിയുമാണ് നവോത്ഥാനത്തിന്റെ അടയാളമെങ്കിൽ അതവകാശപ്പെടാൻ നല്ലത് ജമാഅത്തുകാർക്കാണ്. കൂർആനിനെയും പ്രവാചകവചനങ്ങളെയും സൂചകങ്ങളായി പരിഗണിച്ച്, അതുകൊണ്ടുണ്ടാക്കിയ പ്രശോഭിച്ച് നിൽക്കുന്ന ജീവിതപുരോഗതിയാണ് നവോത്ഥാനം. സ്ഥാപിച്ച കെട്ടിടങ്ങളും, വിന്യസിച്ച ആധുനിക സങ്കേതങ്ങളും, നേടിയ സാമൂഹ്യബന്ധങ്ങളും എന്തിനുപയോഗിക്കുന്നു എന്നതാണ് പരമപ്രധാനം. ഈ സൂചകത്തിൽ നിന്നുകൊണ്ട് മർക്കസ് വിഭാവനം ചെയ്യുന്ന എന്ത് നവോത്ഥാനമാണ് പുതിയ സംബന്ധക്കാർക്ക് സമർപ്പിക്കാനുള്ളത്. ഇത് തുറന്ന് പറയാൻ വരും ദിവസങ്ങളിൽ ജമാഅത്ത് നേതൃത്വത്തിന് ബാധ്യതയുണ്ട്. മതസംഘടനകൾ ഭൗതികതയിലേക്ക് ഒന്നിച്ച് മുഖംകുത്തി വീഴുന്ന ദുരന്തമാണ് നാം കാണുന്നത്. പൊതുകാര്യത്തിലെവിടെയാണ് മുജാഹിദുകൾക്ക് ചോദിക്കുന്ന ജമാഅത്തുകാർ ദീനികാര്യത്തിലെവിടെയാണ് തങ്ങളുള്ളതെന്ന് ചിന്തിക്കുന്നത് നല്ലതാണ്. മതപ്രഭാഷണവേദികൾ സജീവമാകുന്നത് പോലും ഇവർക്ക് പരിഹാസവിഷയമാണ്. പ്രമാണത്തിനപ്പുറം വിശാലമാകാത്ത ഇസ്ലാം പഴഞ്ചനാണെന്ന ആരോപണം ഇസ്ലാം വിരോധികളുടെ എന്നത്തെയും വാദമായിരുന്നു. വരുംദിവസങ്ങളിൽ അവർക്ക് ജോലി എളുപ്പമാകും. സമുദായത്തിൽനിന്നുതന്നെ സഹായിക്കാൻ ആളെ കിട്ടിയല്ലോ. പ്രമാണത്തെ തന്നിഷ്ടത്തോടെ വ്യാഖ്യാനിക്കുന്നവരെല്ലാം ഒറ്റക്കും കൂട്ടായും ഒരു ചേരിയിലും, സലഫിന്റെ മാർഗത്തിലൂടെ പ്രമാണത്തെ സ്വീകരിക്കുന്നവർ മനുഭാഗത്തുമാകുമ്പോൾ യാഥാസ്ഥിതികത്വത്തെ വാനോളം പുകഴ്ത്തി നവോത്ഥാന പ്രസ്ഥാനത്തെ കൊച്ചാക്കാൻ ശ്രമിക്കുന്നവർ വിചാരണക്ക് വിധേയമാവുക തന്നെ ചെയ്യും.